

# ВОЛЫНАЯ

## Бярозаўка

ГАРАДЗКАЯ НЕЗАЛЕЖНАЯ ГАЗЕТА

### Гадаваць свіней, перапрацоўваць салому – і будзем жыць як у Эўропе

Пачынаецца рэвалюцыя, сказаў Аляксандар Лукашэнка. Праўда, толькі ў свінагадоўлі.

Падчас паездак па рэгіёнах ён наведваў буйныя свінакомплексы, пабудаваныя па эўрапейскіх тэхналогіях. Мабыць, яму спадабалася, калі заявіў, што па такіх узорах будзе перабудоўвацца ўся галіна.



*“Ня дай Бог саломы прападзе дарма”*

Карацей, завалім свінінай усіх. Каб толькі не атрымалася, як з тым малаком.

### Цяжкі шлях да рэгістрацыі

14-га жніўня Гарадзенскі абласны суд не задаволіў скаргу заснавальнікаў Грамадскага культурна-асветніцкага аб’яднання “Спадчына” г.Бярозаўка на адмову галоўнага ўпраўлення юстыцыі ў дзяржаўнай рэгістрацыі дадзенага аб’яднання.

Суд адхіліў 2 з 3-х пунктаў, па якіх “Спадчыне” было адмоўлена ў рэгістрацыі, але прызнаў правамоцным трэці пункт.

Заснавальнікі ГКАА “Спадчына” спадзяюцца на спрыяльныя вынікі разгляду касацыйнай скаргі ў Вярхоўным судзе РБ. На думку праваабаронцы Юрыя Чавусава, шанцы на станоўчы вынік невялікія.

*Паводле Радыё Рацыя*

Вызначыўся кіраўнік дзяржавы яшчэ і сваімі настаўленьнямі сельскім працаўнікам наконт саломы: маўляў, няправільна вы яе выкарыстоўваеце (ці, хутчэй, не выкарыстоўваеце), ня трэба яе збіраць ці спальваць, трэба растрасаць па палях ды ўносіць угнаенні. Таксама рэвалюцыйны крок у сельскай гаспадарцы.

Але самай значнай і загадкавай стала фраза пра тое, што з 2011 года мы будзем жыць, як у Эўропе. Па сёньняшні дзень тысячы беларусаў губляюць ў здагадках і меркаваньнях, што б гэта магло азначаць? Можа, крызіс дацясьне Эўропу да нашага ўзроўню? Ды не, неверагодна. А, можа, ў нас будзе дэмакратыя і свабода (бо напачатку 2011 года – наступныя выбары)? Заманліва. А, можа, ён наогул сказаў пра свіней, якім пабудуюць дацкія ды галандскія фэрмы? Не, не зразумець нам, простым сьмяротным, геній нашага прэзыдэнта. То ён свой народ за цывілізаваным сьветам не павядзе, а то праз 1,5 гады будзем жыць як у Эўропе.

Пажывем, пабачым.

*І.Н.Сургент*

### Штрафы за пікет супраць карупцыі

У Баранавічах суд пакараў штрафамі чатырох маладых людзей, якія ладзілі пікет з плакатам “НЕ – карупцыі!” каля Баранавіцкага гарвыканкаму.

Агулам хлапцоў аштрафавалі на 700 тыс.рублёў. Яны ня ведалі, што з карупцыяй ў Беларусі мае права змагацца толькі адзін чалавек.

Беларуская  
Інтэрнэт-Бібліятэка  
**Камунікат**

[www.kamunikat.org](http://www.kamunikat.org)

## Радуйцеся, людзі! Добра жывем!

З 1 жніўня па 31 кастрычніка 2009 года бюджэт пражытачнага мінімуму (БПМ) у сярэднім на душу насельніцтва складзе 249 тыс. 410 рублёў. Сярэдні памер БПМ павялічаны на 1% да папярэдняга паказчыка.

Для працаздольнага насельніцтва БПМ з 1 жніўня вызначаны ў памеры 266 тыс. 70 рублёў; для пэнсіянэраў — 222 тыс. 920, для студэнтаў — 266 тыс. 590; для дзяцей ад 3 да 16 гадоў — 306 тыс. 240; для дзяцей да 3 гадоў — 222 тыс. 450 рублёў.

У адпаведнасці з законам "Аб пражытачным мінімуме ў Рэспубліцы Беларусь" БПМ уяўляе сабой вартасную велічыню мінімальнага набору матэрыяльных выгодаў і паслуг, неабходных для забеспячэння жыццядзейнасці чалавека і захавання яго здароўя, а таксама абавязковых плацяжоў і ўзносаў.

**Камэнтар рэдактара: гэты дакумант чамусьці нагадаў мне чытаную аднойчы інструкцыю па ўтрыманні вязьняў у канцлягерах: там таксама разлічвалася, колькі і чаго трэба на падтрыманьне жыцця вязьня, каб ён мог працаваць і прыносіць карысьць.**

## Кіраўніцтва прадпрыемстваў "ператрахіваюць"

Камітэт дзяржкантролю не нажарт узяўся правяраць дзейнасць разнастайных суб'ектаў гаспадарання ў краіне. Ужо паляцела не адна галава, ды й не з маленькіх.

Кантралёры выяўляюць "шэрыя" схемы, па якіх кіраўніцтва прадпрыемстваў "спісвала" дзяржаўныя грошы на свае рахункі. У прыватнасці, вельмі частыя выпадкі прыпісак,

### жыццё краіны

завышэння нормаў выработкі, вядзеньня "падвойнай" бухгалтэрыі. Трапляюцца факты выманьвання крэдытаў у банках па дакумантах, што ўтрымлівалі непраўдзівую інфармацыю.

Цікава, ці даедуць да нас людзі з канторы спадара Ломаця? Бо вельмі падазрона выглядаюць падвышэнні нормаў выработкі і змяншэнні расцэнак, што адбываліся на нашым заводзе ў апошнія гады. Ды й так розных незразумелых сытуацыяў хапае, трэ́ было б разабрацца.

Хаця, калі не прыедуць самі, можна і запрасіць.

## Пакаралі за дабрачыннасць

Прадпрымальнік з Баранавічаў Мікалай Чарнавуc атрымаў папярэджаньне ад санітарна-гігіенічнай службы гораду за правядзеньне добрачынных абедаў для малазабяспечаных людзей на гарадзкім рынку.



У Беларусі дапамагаць людзям --  
гэта злачынства

У той жа час на рынку жыхары Баранавічаў без праблемаў гандлююць рознымі стравамі ды выпечкай.

Можа, галоўны лекар Баранавіцкага цэнтру гігіены і эпідэміялогіі лічыць, што бясплатныя абеда больш небяспечныя для бамжоў, чым аб'едкі са сьметніцаў? Ці ён, як прадстаўнік улады, баіцца, што людзі заразяцца "вірусам дэмакратыі" (бо Мікалай Чарнавуc з'яўляецца дэмакратычным актывістам)?

## Розныя лёсы...

Па-рознаму складаюцца лёсы людзей, якіх асуджалі за "злоўжываньне службовым становішчам".

Напрыклад, былы дырэктар МТЗ Міхаіл Лявонаў да гэтай пары адбывае пакараньне ў менскай калёніі. Праўда, па амністыі яму скасавалі 2 гады з 10-ці, таму хутка ён выйдзе на волю. Прашэньне аб памілаванні на імя Лукашэнкі пісаць ён адмовіўся.

Былы начальнік Беларускай чыгункі Віктар Рахманько быў асуджаны на 1 год 9 месяцаў, але сядзець яму не давялося – за тэрмін пакараньня яму залічылі некалькі месяцаў сьледчага ізалятара і хатні арышт да суду. Зараз працуе кіраўніком упраўленьня транспарту ў расейскім Газпраме.

Былая кіраўніца справаў прэзыдэнта Галіна Жураўкова, якую асудзілі на 4 гады за крадзеж 2 мільёнаў даляраў, была памілаваная асабістым указам Лукашэнкі адразу пасля суду. Зараз працуе ў Расеі – паводле адных крыніцаў, у кіраўніцтве справаў прэзыдэнта Расеі, паводле іншых – у тым жа Газпраме.

Былы дырэктар "Нафтану" Канстанцін Часнавіцкі, асуджаны на 4 гады за крадзеж амаль мільёна даляраў у 2006 годзе, ужо на волі і таксама з'ехаў у Расею.

P.S. А вось нядаўна лекарку адной з менскіх паліклінік асудзілі на 6 гадоў з канфіскацыяй маёмасьці за хабар у ... 45 даляраў за выдачу бальнічнага. Адчуйце розьніцу! Як кажа наш народ, "што можна ваяводзе, то не табе, смуродзе"...

*Жана Немянтоўская  
паводле by.net*

## **Багатага ўраджаю чакаць не выпадае**

Паводле афіцыйнай інфармацыі, дажджы і моцныя вятры пашкодзілі больш за сем тысяч гектараў сельскагаспадарчых пасеваў.

Нацыянальная акадэмія навук падрыхтавала аналітычную запіску пра стан ураджаю ў Беларусі. Адзін з распрацоўнікаў гэтага дакумэнту паведаміў “Радые “Свабода”:

“Я асабіста даваў прагноз, што ў Беларусі сёлета будзе намалочана 7 мільёнаў 388 тысяч тон збожжа ў дапрацаваным выглядзе. Але сёння я баюся нават за гэтую лічбу, нягледзячы на тое, што міністар Шапіра патрабуе: „Не, толькі 10 мільёнаў тон збожжа павінна быць!“ Мы такога ўраджаю ня возьмем. Я сёння заяўляю, што такога, як у мінулым годзе, валу збожжа ня будзе”.

*Паводле Радые Свабода*

## **Смачна есці? Дарагавата!**

Спэцыялісты падлічылі, наколькі дарагое для беларусаў збалансаванае харчаваньне без дэлікатэсаў. Атрымаліся такія лічбы. Беларуская сям’я з трох чалавек павінна штомесяц выдзяляць са свайго бюджэту 283 даляры толькі на неабходныя прадукты. Калі самаму малодшаму члену такой сям’і няма яшчэ 6 год, гэтая лічба будзе крышку меншая - 254 даляры. Амаль столькі ж - 264 даляры - складае сярэдняя заробатная плата беларускіх бюджэтнікаў.

Нялёгка і беларускім пэнсіянэрам. Каб больш-менш правільна харчавацца, ім спатрэбіцца большую частку пэнсыі траціць на прадукты - 83 даляры. Як вядома, сярэдняя пэнсыя ў Беларусі складае сёння

## **усялякае ды рознае**

143 даляры.

Што рэкамендуець спэцыялісты? Напрыклад, мужчына ад 16 да 59 гадоў павінен у месяц з’ядаць 2,8 кіляграма ялавічыны, амаль столькі ж мяса птушкі, 0,7 кіляграма сьвініны, 1,3 кіляграма рыбы, выпіваць 10 літраў малака і кефіру, не забываць, што яго ежа будзе збалансаванай, калі ён з’есць мінімум 5,5 кіляграма садавіны і 8 кг гародніны. Бульба ў гэтым наборы харчовых прадуктаў стаіць асобным радком і займае першае месца: мужчыне ў месяц патрабуецца 9,1 кіляграма бульбы.

*Паводле газеты  
“Народная воля”*

## **Хочаш папіць піва? Хавайся!**

Дэпутаты Палаты Прадстаўнікоў прынялі ў першым чытаньні папраўкі ў Кодэкс аб адміністрацыйных правапарушэньнях (КоАП), якія прадугледжваюць адказнасьць за расьпіцьцё піва ў грамадзкіх месцах.

Расьпіцьцё алькагольных, слабаалькагольных напоеў ці піва на вуліцы, стадыёне, ў парку, сквэры, грамадзкім транспарце ці іншых грамадзкіх месцах, за выключэньнем вызначаных для ўжываньня алькагольных напояў, пацягне за сабой накладаньне штрафу ў памеры да 8 базавых велічыняў (280 тыс.рублёў). Такая ж санкцыя прадугледжаная за з’яўленьне ў грамадзкім месцы ў п’яным выглядзе, што зьневажае чалавечыя годнасьць і прыстойнасьць.

Таксама за з’яўленьне ў нецвярозым выглядзе на працоўным месцы будуць накладваць штраф ад 1 да 9 базавых велічынь альбо адміністрацыйны арышт.

Але аматары папіць на паветры могуць пакуль не напружвацца: калі закон і прымуць, то толькі на пачатку наступнага году. Але

лепей бы адчынілі дастаткова месцаў, дзе можна было б папіць піва не азіраючыся на патрулі. Хаця наогул найлепей было б, каб нашыя людзі сталі меней ужываць алькаголю.

## **Як у Менску змагаюцца з п’янствам**

Ад 8-га жніўня ў сталіцы распачалася акцыя “Дабрабыт”.

Ад ранку каля крамаў дзяжураць міліцыянты, і ўсіх



жадаючых пахмяліцца адвозяць у мэдустановы і ставяць на наркалягічны ўлік. Па вечарах ладзяцца “аблавы” ў парках, дзе любяць папіць піва школьнікі ды студэнты. З імі праводзяцца тлумачальныя размовы, а тых, хто ўжо моцна п’яны ці ўжывае моцныя напоі, могуць аштрафаваць на 240 тыс. рублёў.

Для 20-ці алькаголікаў распрацаваная цэлая “культурная праграма”: размовы са сьвятаром, нарколагамі, работнікамі пракуратуры, міліцыянтамі, і нават прагляд відэафільма пра тое, як былы алькаголік кінуў піць.

Таксама зьбіраюцца ладзіць на прадпрыемствах паказальныя працэсы па накіраваньню адькаголікаў у ЛПП (лекава-працоўны прафілякторый).

Вельмі ж ужо гэта нагадвае андропаўскія ды гарбачоўскія часы!

*Паводле “КП ў Беларусі”*

## Злачынцы пры законе

За 7 месяцаў гэтага году ў Беларусі зарэгістравана 102 злачынствы, здзейсненых службоўцамі органаў аховы парадку. Гэта на 12% больш, чым за такі ж перыяд мінулага году.

Зразумела, што лічба 102 далёка не адпавядае сапраўднай рэчаіснасці. Гэта толькі тыя, каго злавілі на правапарушэнні. Насамрэч гэтую лічбу сьмела можна памнажаць на 10, калі не больш.

Вядома ж, што найбольш пашыранае сярод “служак закону” хабарніцтва. Любы дарослы чалавек калі ня ведае, то здагадваецца, што ў выпадку чаго можна будзе адкупіцца (што праўда, не ў любым выпадку), ці пры патрэбе “даць на лапу”. Ну а дзяржслужбоўцы, адпаведна, карыстаюцца гэтым напоўніцу.

Мытнікі бяруць хабар за афармленне “левых” дакументаў на правоз тавараў праз мяжу; ДАішнікі бяруць грошы за неафармленне парушэнняў правілаў дарожнага руху; участковыя бяруць “адкупныя” за тое, што не распачынаюць справы за правапарушэнні; служачыя пракуратуры за грошы “замінаюць” распачатыя справы... карацей, кожны карыстаецца сваім службовым становішчам як можа. Але яны ня толькі карыстаюцца магчымасцямі, якія даюць ім службовыя пасады. Яны лічаць сябе недатыкальнымі, бо яны ж “сłużаць прэзыдэнту”. І таму часам некаторыя з іх пераходзяць любыя межы прыстойнасці. Могуць з месца здарэння скрасьці мабільнік і магнітолу (як было ў Верхнядзвінску), могуць набраць крэдытаў і не выплочваць, каб грошы спаганялі з паручальнікаў (так зрабіў старшы сьледчы па асабліва важных справах з Берасьця), могуць згвалціць дзяўчыну (пра такія выпадкі мы ўжо пісалі). І няхай гэтыя прыклады не з’яўляюцца карупцыяй, усё роўна матывацыя адна – гэтыя людзі лічаць сябе ўладай, і таму ня думаюць пра законнасць сваіх дзеянняў.

Тыя людзі, каму зараз пад 35 і болей, павінны памятаць, што барацьба з карупцыяй была адным з асноўных пунктаў у перадвыбарнай праграме Лукашэнкі на выбарах 1994-га году. То няхай яны адкажуць самыя сабе: ці ж паменела карупцыі за 15 гадоў?

*Алік Бяздумны*

## Наступствы савецкага выхавання

Ня так даўно цеплатрасу, што знаходзіцца па-за тэрыторыяй ЖКГ, абклалі ўцяпляльнікам і абшылі бляшанымі лістамі. Але літаральна праз пару дзён нейкі “дамавіты гаспадар” абадраў блізу 6-ці метраў бляшанай абшыўкі (*на здымку справа*), пэўна ж, на свае гаспадарчыя патрэбы.

Доўга саветы прывучалі нас да прынцыпу “Усё вакол дзяржаўнае – ўсё вакол маё”. Колькі ж спатрэбіцца часу, каб мы навучыліся паважаць уласнасць – і дзяржаўную, і прыватную?



## Людзі скупляюць валюту

Паводле аналітычнага агляду Нацыянальнага банку РБ, за першыя 6 месяцаў бягучага году насельніцтва Беларусі купіла ў банках краіны на 945 млн.даляраў болей, чым прадала.

За такі ж перыяд мінулага году назіралася адваротная тэндэнцыя – тады продаж валюты перавышаў куплю на 445,3 млн.даляраў.

Агулам насельніцтва ад пачатку году скупіла каля 2,5 млрд.даляраў, што пры фактычным змяншэнні рэальных заробкаў выглядае даволі дзіўным. Хаця, чаму тут здзіўляцца – у беларусаў няма ніякага даверу ні да нацыянальнай валюты, ні да абяцанняў кіраўніцтва краіны, таму кожны ашчаджаны рубель імкнецца перавесці ў больш надзейныя грошы, каб ня страціць заробленае цяжкай працай.

Калісьці ў Паўднёвай Карэі, калі дзяржаўнай эканоміцы пагражаў сур’ёзны крызіс, урад з’вярнуўся да грамадзян з просьбай несьці свае грошы ў дзяржаўныя банкі, каб уратаваць дзяржаўную эканоміку. І людзі прынеслі. Цікава, ці шмат знайшлося б беларусаў, якія адгукнуліся б на падобную просьбу цяперашняй улады?

*А.Б.*

ПЕРШАЯ НЕЗАЛЕЖНАЯ  
ТЭЛЕВІЗЫЯ  
БЕЛАРУСІ  
[www.belsat.eu](http://www.belsat.eu)

**БЕЛСАТ**tv

**BELSAT**

на спадарожніку SIRIUS  
пазыцыя 5\*E  
палярнызацыя H  
чыстата 12379,6 МГц

на спадарожніку ASTRA  
пазыцыя 19,2\*E  
палярнызацыя H  
частата 10773 МГц

*Рэдактар і выдавец Алік Бяздумны  
Надрукавана на абсталёванні рэдактара*

*Наклад 299 асобнікаў*

*Распаўсюджваецца бясплатна*

*E-mail: [biarozauka.info@gmail.com](mailto:biarozauka.info@gmail.com)*